

تعلیماتِ نبویہ ہی عالم انسانیت کے لئے مشعلِ راہ ہیں

مولانا محمد اعجاز مصطفیٰ

پاکستان کے وزیر اعظم جناب میاں محمد نواز شریف صاحب نے گورنر ہاؤس لاہور میں کرسس کی تقریب سے خطاب کرتے ہوئے جہاں اور بہت سی باتیں ارشاد فرمائیں، وہاں انہوں نے یہ بات بھی سامعین کے گوش گزار کی کہ ”حضرت عیسیٰ علیہ السلام کی تعلیمات عالم انسانیت کے لئے مشعلِ راہ ہیں اور تمام مذاہب کا مقصد تزکیہ نفس ہے۔“

نعوذ باللہ من ذالک

راقم الحروف نے اس خبر کو بار بار پڑھا اور کئی ایک اخبارات کی ورق گردانی کی کہ شاید یہ جملہ غلط رپورٹ ہو، یا کسی رپورٹر سے غلط تعبیر ہوئی ہو لیکن تقریباً تمام اخبارات نے اس جملہ کو اسی طرح ہی شائع کیا ہے، جس سے یقین کی حد تک یہ بات ثابت ہوئی کہ وزیر اعظم صاحب نے اسی طرح ہی فرمایا ہے۔ روزنامہ جنگ کراچی کے حوالے سے مذکورہ بالا خبر ملاحظہ ہو:

”لاہور (ایجنسیاں/جنگ نیوز) وزیر اعظم میاں محمد نواز شریف نے کہا ہے کہ چند گمراہ لوگ فساد برپا کرتے ہیں اور اسی سے ان کی دکان چلتی ہے، مذہبی منافرت پھیلانے والوں کو روکنا ہوگا، کسی کو اپنے ناپاک عزائم کے ذریعے دنیا میں پاکستان کا اصل چہرہ مسخ نہیں کرنے دیں گے، ہمیں مل کر ایک قوم کے تصور کو آگے بڑھانا ہے، ملک میں خون کی ہولی کھیلنے والے اکثریت کے نمائندہ نہیں۔ ان خیالات کا اظہار انہوں نے ہفتے کے روز گورنر ہاؤس لاہور میں کرسس کی تقریب سے خطاب کرتے ہوئے کیا، اس موقع پر گورنر پنجاب چوہدری محمد سرور، سینیٹر کامران مانٹیکل، خلیل ظاہر سندھو سمیت مختلف مذاہب کے لوگوں کی کثیر تعداد موجود تھی، وزیر اعظم نواز شریف نے کہا کہ تمام مذاہب کا مقصد تزکیہ نفس ہے، ہم نے مذہبی منافرت پھیلانے والوں کو ہر صورت روکنا ہے، پاکستان کی افواج، بیوروکریسی اور پارلیمنٹ میں بھی اقلیتیں حصہ ہیں، پاکستان میں اقلیتوں کو خوش

دخرم دیکھنا چاہتا ہوں، پشاور میں گر جا گھر پر حملہ کرنے والے اکثریت کے نمائندہ نہیں، غربت مذہب دیکھ کر دستک نہیں دیتی، پاکستان کی اکثریت اقلیتوں کی معترف اور قدردان ہے، حضرت عیسیٰ علیہ السلام کی تعلیمات عالم انسانیت کے لئے مشعل راہ ہیں۔“

(روزنامہ جنگ کراچی، بروز اتوار، ۱۸ صفر المظفر ۱۴۳۵ھ مطابق ۲۲ دسمبر ۲۰۱۳ء)

آنحضرت صلی اللہ علیہ وسلم کے لائے ہوئے دین کو ماننے والا مسلمان کہلاتا ہے اور تمام مسلمان اللہ تعالیٰ کے تمام انبیاء کرام علیہا السلام پر اور جو کچھ ان پر نازل ہوا، اس سب کو مانتے ہیں، اسلام میں جس طرح قرآن کریم اور آپ صلی اللہ علیہ وسلم کو نہ ماننا کفر ہے، ایسے ہی کسی ایک نبی یا کتب سماویہ میں سے کسی کتاب کا انکار کرنے والا بھی کافر ہو جاتا ہے، آپ صلی اللہ علیہ وسلم کی بعثت سے قبل جتنے بھی انبیاء کرام علیہا السلام تشریف لائے، وہ اپنے اپنے دور اور اپنے اپنے مخصوص زمانہ کے لئے مبعوث ہوئے، آپ صلی اللہ علیہ وسلم کی بعثت صرف عالم انسانیت کے لئے نہیں، بلکہ پوری کائنات کے لئے اور ہمیشہ کے لئے ہوئی ہے، قرآن کریم اور سنت نبویہ اس بارے میں گواہی دیتی ہیں کہ آپ خاتم الانبیاء ہیں، آپ کے بعد کوئی نبی نہیں، آپ کا دین آخری دین ہے، آپ پر نازل شدہ کتاب آخری کتاب ہے، آپ کی امت آخری امت ہے اور اب حضور اکرم صلی اللہ علیہ وسلم کی تعلیمات ہی عالم انسانیت کے لئے مشعل راہ اور کامیابی کا مدار ہیں اور اس سے بڑھ کر یہ کہ خود حضرت عیسیٰ علیہ السلام بھی قرب قیامت میں آسمان سے نزول فرمانے کے بعد خاتم الانبیاء حضرت محمد مصطفیٰ احمد مجتبیٰ صلی اللہ علیہ وسلم کے ایک امتی کی اقتداء میں نماز پڑھنے کے علاوہ حضور اکرم صلی اللہ علیہ وسلم کی تعلیمات پر خود بھی عمل پیرا ہوں گے اور یہودیوں و عیسائیوں کو بھی ان تعلیمات پر عمل کرنے کا پابند بنائیں گے، بطور نمونہ قرآن کریم کے چند حوالہ جات ملاحظہ ہوں، قرآن کریم میں ارشاد باری ہے:

(۱)..... "قل یا ایہا الناس انی رسول اللہ الیکم جمیعاً" (الاعراف: ۱۵۸)

ترجمہ:..... "تو کہہ اے لوگو! میں رسول ہوں اللہ کا تم سب کی طرف۔"

(۲)..... "وما ارسلناک الا کافة للناس بشیراً و نذیراً" (السبا: ۲۸)

ترجمہ:..... "اور تجھ کو جو ہم نے بھیجا سوسارے لوگوں کے واسطے خوشی اور ڈر سنانے کو۔"

(۳)..... "وما ارسلناک الا رحمة للعالمین۔" (الانبیاء: ۱۰۷)

ترجمہ:..... "اور تجھ کو جو ہم نے بھیجا سوسہرمانی کر کر جہاں کے لوگوں پر۔"

(۴)..... "واذ اخذ اللہ ميثاق النبیین لما اتیکم من کتاب و حکمة ثم جاءکم رسول مصدق لما معکم

لتؤمنن بہ و لتنصرنہ قال ۛ اقررتم و اخذتم علی ذلکم اصری قالوا اقررنا قال فاشھدوا و انا معکم من

الشاہدین فمن تولى بعد ذلك فاولعک هم القاسقون افغی: دین اللہ بغیون (آل عمران: ۸۱-۸۳)

ترجمہ:.....” اور جب اللہ نے عہد لیا نبیوں سے کہ جو کچھ میں نے تم کو دیا کتاب اور علم، پھر آدے تمہارے پاس کوئی رسول کہہ سچا بتا دے تمہارے پاس والی کتاب کو تو اس رسول پر ایمان لاؤ گے اور اس کی مدد کرو گے، فرمایا کہ کیا تم نے اقرار کیا اور اس شرط پر میرا عہد قبول کیا؟ بولے: ہم نے اقرار کیا، فرمایا: تو اب گواہ رہو اور میں بھی تمہارے ساتھ گواہ ہوں، پھر جو کوئی پھر جاوے اس کے بعد تو وہی لوگ ہیں نافرمان، اب کوئی اور دین ڈھونڈتے ہیں سو دین اللہ کے؟“

(۵).....” ان الدین عند الله الاسلام۔“ (آل عمران: ۱۹)

ترجمہ:.....” بے شک دین جو ہے اللہ کے ہاں سو یہی مسلمانی حکم برداری۔“

(۶).....” ومن يتبع غير الاسلام ديناً فلن يقبل منه وهو في الآخرة من الخاسرين۔“ (آل عمران: ۸۵)

ترجمہ:.....” اور جو کوئی چاہے سو دین اسلام کے اور کوئی دین، سو اس سے ہرگز قبول نہ ہوگا اور وہ آخرت میں خراب ہے۔“

(۷).....” اليوم اكملت لكم دينكم واتممت عليكم نعمتي۔“

ترجمہ:.....” آج میں پورا کر چکا تمہارے لئے دین تمہارا اور پورا کیا تم پر میں نے احسان اپنا اور پسند کیا میں نے تمہارے واسطے اسلام کو دین۔“

(۸).....” هو الذي ارسل رسوله بالهدى ودين الحق ليظهره على الدين كله ولو كره المشركون۔“ (الفتح: ۲۸)

ترجمہ:.....” وہی ہے جس نے بھیجا اپنا رسول سیدھی راہ پر اور سچے دین پر، تاکہ اوپر رکھے اس کو ہر دین سے اور کافی ہے اللہ حق ثابت کرنے والا۔“

یہ چند آیات بطور نمونہ قلم برداشتہ لکھ دی گئی ہیں، ورنہ قرآن کریم کی ایک ایک آیت، ایک ایک جملہ اور ایک ایک حرف پکار پکار کر کہہ رہا ہے کہ اب مدائرجات، مشعل راہ اور کامیابی کی ضمانت صرف اور صرف حضور اکرم صلی اللہ علیہ وسلم تعلیمات ہی ہیں، اس لئے کہ آپ کی بعثت صرف اہل عرب یا یہود و نصاریٰ تک محدود نہیں، بلکہ روئے زمین کے کسی؟ خطے میں کوئی انسان رہتا ہے، آپ کی بعثت اس کے لئے بھی ہے، جس طرح اللہ تعالیٰ کی ذات تمام عالم کے لئے رب اور شہنشاہ مطلق ہے، اسی طرح آپ صلی اللہ علیہ وسلم کی نبوت و رسالت بھی تمام عالم کے لئے ہے، اب انسانیت کی ہدایت و کامیابی کی صورت صرف ایک ہی ہے کہ اس جامع ترین عالم گیر صداقت کی پیروی کی جائے جو آپ صلی اللہ علیہ وسلم لے کر آئے ہیں، آپ ہی اب وہ پیغمبر اور راہنما ہیں جن پر ایمان لانا تمام انبیاء و مرسلین علیہا السلام اور کتب سماویہ پر ایمان لانے کے مترادف ہے اور جو انسان آپ کی پیروی نہیں کرتا اور آپ کی تعلیمات کو مشعل راہ نہیں بناتا، چاہے وہ

یہودی ہو یا عیسائی، اس کا اب اپنے رسول اور پیغمبر پر بھی ایمان معتبر نہیں اور نہ ہی سابقہ کتب اس کے لئے مشعل راہ بن سکتی ہیں، بطور شہادت حضور اکرم صلی اللہ علیہ وسلم کی تعلیمات اور سنت نبویہ سے چند حوالہ جات ملاحظہ ہوں۔

(۱)..... "عن مالك بن انس مرسلًا قال: قال رسول الله صلى الله عليه وسلم: تركت فيكم

أمرين لن تضلوا ما تمسكتم بهما كتاب الله وسنة رسوله۔" (مشکوٰۃ، ص: ۳۱)

ترجمہ:..... "حضرت مالک بن انس رحمۃ اللہ علیہم رسلاً روایت کرتے ہیں کہ آنحضرت صلی اللہ علیہ وسلم نے ارشاد فرمایا: میں نے تمہارے درمیان دو چیزیں چھوڑی ہیں، جب تک تم انہیں پکڑے رہو گے، ہرگز گمراہ نہیں ہو سکتے، وہ کتاب اللہ (قرآن مجید) ہے اور سنت رسول اللہ صلی اللہ علیہ وسلم (احادیث) ہے۔"

(۲)..... "عن ابی موسیٰ الأشعری رضی اللہ عنہ قال: قال رسول الله صلى الله عليه وسلم: ثلثة

لهم أجران، رجل من أهل الكتاب آمن بنبيه و آمن بمحمد، والعبد المملوك إذا أدى حق الله وحق مواليه، ورجل كانت عنده أمة يطأها فادبها فاحسن تاديبها وعلّمها فاحسن تعليمها ثم

اعتقها فتزوجها، فله اجران۔" متفق عليه۔ (مشکوٰۃ، ص: ۱۲)

ترجمہ:..... "حضرت ابو موسیٰ اشعری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: تین شخص ایسے ہیں جن کو دواجر ملیں گے، ایک اس اہل کتاب (یہودی یا عیسائی) کو جو (پہلے) اپنے نبی پر ایمان رکھتا تھا، پھر محمد (صلی اللہ علیہ وسلم) پر ایمان لایا، اس غلام کو جو اللہ کے حقوق کو بھی ادا کرے اور اپنے آقاؤں کے حق کو بھی ادا کرتا رہے، اس شخص کو جس کی کوئی باندی تھی اور وہ اس سے صحبت کرتا تھا، پہلے اس کو اچھا بن مند بنایا، پھر اس کو خوب اچھی طرح تعلیم دی اور پھر اس کو آزاد کر کے اس سے نکاح کر لیا تو یہ بھی دو ہرے اجر کا حقدار ہوگا۔"

(۳)..... "عن ابی هريرة رضی اللہ عنہ قال: قال رسول الله صلى الله عليه وسلم: والذی نفس

محمد بيده، الا يسمع بی احد من هذه الامة يهودی ولا نصرانی ثم يموت ولم يؤمن بالذی

ارسلت به الا كلف من اصحاب النار۔" رواه مسلم۔ (مشکوٰۃ، ص: ۱۲)

ترجمہ:..... "حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: اس ذات کی قسم جس کے قبضے میں محمد (صلی اللہ علیہ وسلم) کی جان ہے! اس امت میں سے جو شخص بھی خواہ وہ یہودی ہو یا نصرانی، میری نبوت کی خیر پائے اور میری لائی ہوئی شریعت پر ایمان لائے بغیر مر جائے وہ دوزخی ہے۔"

(۴)..... "وعن جابر بن عمر بن الخطاب رضی اللہ عنہ انی رسول الله صلى الله عليه وسلم

بنسخة من التوراة فقال: يا رسول الله! هذا نسخة من التوراة فسكت فجعل يقرأ وجه رسول الله

صلى الله عليه وسلم يتغير، فقال ابو بكر: نكلك التواكل ماترى ما بوجه رسول الله صلى الله عليه

وسلم؟ فنظّر عمرؓ الى وجه رسول الله صلى الله عليه وسلم، فقال: اعوذ بالله من غضب الله وغضب رسوله رضينا بالله ربا وبالإسلام ديناً وبمحمد نبياً، فقال رسول الله صلى الله عليه وسلم: والذي نفس محمد بيده لو يدالكم موسىؑ فاتبعتموه وتركتموني لضللتكم عن سواء السبيل ولو كان حياً وادرك نبوتى لاتبعنى، راه الدارمى-“ (مشكوة، ص: ۳۲)

ترجمہ:..... ”اور حضرت جابر رضی اللہ عنہ راوی ہیں کہ (ایک مرتبہ) حضرت عمر بن خطاب رضی اللہ عنہ سرکارِ دو عالم صلی اللہ علیہ وسلم کے پاس تورات کا ایک نسخہ لائے اور عرض کیا: یا رسول اللہ! یہ تورات کا نسخہ ہے، آپ خاموش رہے، پھر حضرت عمر رضی اللہ عنہ نے (تورات کو) پڑھنا شروع کر دیا، ادھر غصہ سے آنحضرت صلی اللہ علیہ وسلم کا چہرہ مبارک متغیر ہونے لگا (یہ دیکھ کر) حضرت ابوبکر رضی اللہ عنہ نے کہا: اے عمر! گم کرنے والیاں تمہیں گم کریں، کیا تم آنحضرت صلی اللہ علیہ وسلم کے چہرہ اقدس (کے متغیر ہونے) کو نہیں دیکھتے؟ حضرت عمر رضی اللہ عنہ نے آنحضرت صلی اللہ علیہ وسلم کے چہرہ انور کی طرف نظر ڈالی اور (غصہ کے آثار کو دیکھ کر کہا) میں اللہ کے غضب اور اس کے رسول صلی اللہ علیہ وسلم کے غصے سے پناہ مانگتا ہوں، ہم اللہ تعالیٰ کے رب ہونے پر، اسلام کے دین ہونے پر اور محمد صلی اللہ علیہ وسلم کے نبی ہونے پر راضی ہیں، آنحضرت صلی اللہ علیہ وسلم نے فرمایا: قسم ہے ذات پاک کی جس کے قبضے میں محمد (صلی اللہ علیہ وسلم) کی جان ہے، اگر موسیٰ علیہ السلام تمہارے درمیان ظاہر ہوتے تو تم ان کی پیروی کرتے اور مجھے چھوڑ دیتے (جس کے نتیجے میں) تم سیدھے راستے سے بھٹک کر گمراہ ہو جاتے اور (حالانکہ) اگر موسیٰ علیہ السلام زندہ ہوتے اور میرا زمانہ نبوت پاتے تو وہ (بھی) یقیناً میری (ہی) پیروی کرتے۔“

(۵)..... ”عن جابر عن النبي صلى الله عليه وسلم حين اتاه عمرؓ فقال: نسمع أحاديث من يهود تعجبنا افتري ان نكتب بعضها؟ فقال: امتهوكون انتم كما تهوكت اليهود والنصارى لقد جتكم بها بيضاء نقية ولو كان موسى عليه السلام حيا ما وسعه الاتباعي-“ (مشكوة، ص: ۳۰)

ترجمہ:..... ”حضرت جابر رضی اللہ عنہ آنحضرت صلی اللہ علیہ وسلم سے روایت کرتے ہیں کہ حضرت عمر رضی اللہ عنہ دربار رسالت میں حاضر ہوئے اور عرض کیا کہ ہم یہودی حدیثیں سنتے ہیں اور وہ ہمیں اچھی لگتی ہیں، کیا آپ اجازت دیتے ہیں کہ ہم ان میں سے بعض کو لکھ لیں؟ آپ نے فرمایا: کیا تم بھی اسی طرح حیران ہو جس طرح یہود و نصاریٰ حیران ہیں؟ (جان لو کہ) بلاشبہ میں تمہارے پاس صاف و روشن شریعت لایا ہوں، اگر موسیٰ علیہ السلام زندہ ہوتے تو وہ بھی میری پیروی پر مجبور ہوتے۔“

(۶)..... ”عن ابى هريرة رضى الله عنه قال: قال رسول الله صلى الله عليه وسلم: كل امتي

يدخلون الجنة إلامن أبي، قيل: ومن أبي؟ قال: من اطاعني دخل الجنة ومن عصاني فقد أبي۔
رواه البخاری۔ (مشکوٰۃ، ص: ۲۷)

ترجمہ:..... ”حضرت ابو ہریرہ رضی اللہ عنہ راوی ہیں کہ سرکارِ دو عالم صلی اللہ علیہ وسلم نے ارشاد فرمایا: میری امت جنت میں داخل ہوگی، مگر وہ شخص جس نے انکار کیا اور سرکشی کی، وہ جنت میں داخل نہیں ہوگا، پھر پوچھا گیا: وہ کون شخص ہے، جس نے انکار کیا اور سرکشی کی؟ آپ نے فرمایا: جس شخص نے میری اطاعت و فرمانبرداری کی، وہ جنت میں داخل ہوگا اور جس نے میری نافرمانی کی، اس نے انکار کیا اور سرکشی کی۔“

قرآن و سنت کے علاوہ گزشتہ انبیاء کرام علیہم السلام نے بھی آپ کی بشارت اور آپ کی اتباع کو لازمی قرار دیا ہے، مثلاً:

(۱)..... حضرت یعقوب علیہ السلام نے حضور صلی اللہ علیہ وسلم کی بشارت دیتے ہوئے اپنے بیٹوں کو ارشاد فرمایا: ”یہوداہ سے سلطنت نہیں چھوئے گی اور نہ اس کی نسل سے حکومت کا عصا موقوف ہوگا، جب تک شیلوہ نہ آئے اور تو میں اس کی مطیع ہوں گی۔“ (پیدائش: ۱۰، ۳۹)

(۲)..... حضرت موسیٰ علیہ السلام نے اپنی قوم کو آپ صلی اللہ علیہ وسلم کی بشارت ان الفاظ میں دی: ”میں ان کے لئے ان ہی کے بھائیوں میں تیری مانند ایک نبی برپا کروں گا اور اپنا کلام اس کے منہ میں ڈالوں گا اور جو کچھ میں اسے حکم دوں گا، وہی وہ ان سے کہے گا۔“ (استثنا: ۱۸، ۱۸)

(۳)..... اسی طرح انجیل یوحنا میں ہے کہ حضرت مسیح علیہ السلام نے اپنے ماننے والوں سے کہا: ”لیکن میں تم سے بچ کہتا ہوں کہ میرا جانا تمہارے لئے فائدہ مند ہے، کیونکہ اگر میں نہ جاؤں تو وہ مددگار تمہارے پاس نہ آئے گا، لیکن اگر جاؤں گا تو اسے تمہارے پاس بھیج دوں گا۔“ (انجیل یوحنا: ۱۶، ۷)

”حضرت مولانا عبدالحق حقانی دہلوی رحمۃ اللہ علیہ نے انجیل یوحنا باب: ۱۳ کی یہ مشہور بشارت انجیل یوحنا کی اس عربی نسخہ سے نقل کی ہے، جو لندن میں ۱۸۳۱ء اور ۱۸۳۳ء میں طبع ہوا:

”باب نمبر: ۱۳، از آیت نمبر: (۱۵) اگر تم مجھ سے محبت رکھتے ہو تو میرے حکموں پر عمل کرو گے (۱۶) اور میں باپ سے درخواست کروں گا اور وہ تمہیں فارقلیط دے گا کہ ہمیشہ تمہارے ساتھ رہے گا (یعنی روحِ حق جسے دنیا حاصل نہیں کر سکتی)۔ (۲۶) لیکن وہ فارقلیط (جو روحِ حق ہے) جسے باپ میرے نام بھیجے گا وہ تمہیں سب چیزیں سکھائے گا اور سب باتیں جو میں نے تم سے کہیں وہ یاد دلائے گا، (۲۹) اور اب میں نے تمہیں اس کے واقع ہونے سے پہلے کہا، تاکہ جب وہ واقع ہو تو تم ایمان لاؤ۔ (۳۰) بعد اس کے میں تم سے بہت کلام نہ کروں گا، اس لئے کہ اس جہاں کا سردار آتا ہے اور مجھ میں اسکی کوئی بات نہیں۔“

اور باب نمبر: ۱۶، آیت نمبر: ۷ میں ہے: لیکن میں تم سے سچ کہتا ہوں تمہارے لئے میرا جانا ہی فائدہ مند ہوگا، کیونکہ اگر میں نہ جاؤں تو وہ فارقلیط (مددگار) تمہارے پاس نہ آوے، لیکن اگر میں جاؤں تو اس کو تمہارے پاس بھیج دوں گا۔“ (معارف القرآن کا دہلوی، جلد: ۷، ص: ۲۲۳)۔

خلاصہ کلام یہ کہ حضرت موسیٰ علیہ السلام زندہ ہوتے تو ان کو بھی آپ کی اتباع کے بغیر کوئی چارہ نہ ہوتا، حضرت عیسیٰ علیہ السلام کا نزول کے بعد قرآن کریم اور سنت نبویہ کے مطابق فیصلے کرنا، محشر میں آپ کا شفاعت کبریٰ کے لئے پیش قدمی کرنا اور تمام بنی آدم کا آپ کے جھنڈے تلے جمع ہونا اور شب معراج میں بیت المقدس کے اندر تمام انبیاء کرام علیہم السلام کی امامت کرنا، یہ کیا یہ حضور اکرم صلی اللہ علیہ وسلم کی سیادت عامہ اور امامت عظمیٰ کے آثار میں سے نہیں ہے؟ جناب وزیر اعظم کا یہ فرمانا کہ ”تمام مذاہب کا مقصد تزکیہ نفس ہے“ شریعت محمدی کے آنے کے بعد بھی ان کا یہ کہنا، گویا مسلمانوں اور عیسائیوں میں کوئی تفرق نہیں، یہ خیال بھی قرآن کریم اور سنت نبویہ سے عدم واقفیت کی دلیل ہے، اس لئے کہ قرآن کریم اور احادیث رسول اللہ میں جہاں جہاں یہ لفظ آیا ہے، وہاں تزکیہ سے مراد دل کو کفر و شرک کے علاوہ باطنی امراض اور باطنی گناہوں سے پاک کرنا ہے، جس آدمی کے دل میں کفر و شرک اور نفاق موجود ہو، اس کا دل کیسے پاک ہو سکتا ہے؟ اور اس کے مجاہدے اور ریاضتوں کی کیا حیثیت ہو سکتی ہے؟

اس لئے کہ نزول قرآن کے وقت عرب میں تین طبقات تھے اور ہر ایک اللہ تعالیٰ کی محبت کا دعویٰ کرتا تھا، مشرکین مکہ کہتے تھے کہ ”ماتبعدهم الا یقر بونا الی اللہ زلفی“ ہم ان بتوں کی عبادت اس لئے کرتے ہیں کہ یہ ہمیں اللہ کا قرب دلا دیں گے، جب یہ سوال نصاریٰ سے کیا جاتا کہ تم کیوں شرک میں مبتلا ہو تو وہ بھی محبت الہی کا دعویٰ کرتے اور کہتے کہ مسیح علیہ السلام، اللہ کا بیٹا ہے اور اس کی پرستش اللہ تعالیٰ کی محبت کے لئے ہے، اسی طرح یہود بھی کہتے تھے ”نحن ابناء اللہ و احبناہ“ ہم اللہ تعالیٰ کی اولاد ہیں، گویا وہ بھی اللہ کے محبوب ہونے کے دعویدار تھے، اللہ تبارک و تعالیٰ نے ان سب کے باطل دعوؤں کو رد کیا اور اپنی محبت کا معیار اپنے بندوں کے لئے یہ مقرر فرمایا کہ:

”قل ان کنتم تحبون اللہ فاتبعونی یحبکم اللہ و یغفر لکم ذنوبکم۔“ (آل عمران: ۳۱)
ترجمہ:..... ”تو کہہ! اگر تم محبت رکھتے ہو اللہ کی تو میری راہ چلو، تاکہ محبت کرے تم سے اللہ اور مجھے گناہ تمہارے۔“

حضرت مولانا شبیر احمد عثمانی نور اللہ مرقدہ اس آیت کے ذیل میں لکھتے ہیں:

”یعنی اگر دنیا میں آج کسی شخص کو اپنے مالک حقیقی کی محبت کا دعویٰ یا خیال ہو تو لازم ہے کہ اس کو اتباع محمدی کی کسوٹی پر کس کر دیکھ لے، سب کھرا کھوٹا معلوم ہو جائے گا، جو شخص جس قدر حبیب خدا محمد رسول اللہ صلی اللہ علیہ وسلم کی راہ چلتا اور آپ کی لائی ہوئی روشنی کو مشعل راہ بناتا ہے، اسی قدر سمجھنا چاہئے کہ خدا کی محبت کے دعوے

میں سچا اور کھرا ہے اور جتنا اس دعوے میں سچا ہوگا، اتنا ہی حضور صلی اللہ علیہ وسلم کی پیروی میں مضبوط و مستعد پایا جائے گا، جس کا پھل یہ ملے گا کہ حق تعالیٰ اس سے محبت کرنے لگے گا اور اللہ کی محبت اور حضور صلی اللہ علیہ وسلم کے اتباع کی برکت سے پچھلے گناہ معاف ہو جائیں گے اور آئندہ طرح طرح کی ظاہری و باطنی مہربانیاں مہذول ہوں گی۔“

اسلامی جمہوریہ پاکستان کے وزیر اعظم کا قرآن کریم، احادیث رسول اللہ صلی اللہ علیہ وسلم، حضرت یعقوب علیہ السلام، حضرت موسیٰ علیہ السلام اور حضرت عیسیٰ علیہ السلام کے ان حوالوں کے بعد یہ فرمایا کہ ”حضرت عیسیٰ علیہ السلام کی تعلیمات عالم انسانیت کے لئے مشعل راہ ہیں اور تمام مذاہب کا مقصد تزکیہ نفس ہے، یہ کس قدر عقل و دانش اور شریعت کے خلاف اور بے وزن بات ہے، جس کی اہل علم عقل مند آدمی کوئی توجیہ نہیں کر سکتا، اس لئے کہ اللہ تعالیٰ کا دین مکمل صورت میں جب پہنچ گیا تو اب طلوع آفتاب کے بعد مٹی کے چراغ جلانا یا گیس، بجلی اور ستاروں کی روشنی تلاش کرنا محض لغو اور کھلی حماقت ہے، مقامی نبوتوں اور ہدایتوں کا وقت اور عہد گزر چکا، اب سب سے آخری اور عالمگیر نبوت و ہدایت سے روشنی حاصل کرنا ہوگی کہ یہی تمام روشنیوں کا خزانہ ہے، جس میں پہلی تمام روشنیاں مدغم ہو چکی ہیں۔

(۱)..... وزیر اعظم صاحب! ظاہری مسلمانی کسی کام نہ آئے گی، ایک مسلمان کے لئے ضروری ہے کہ اللہ تعالیٰ کے تمام احکامات کو قبول کرے اور دل سے ان کا یقین لائے، اللہ تعالیٰ کے احکامات میں سے اگر کسی ایک ارشاد پر بھی ایمان و یقین نہیں لائے گا تو وہ مسلمان نہیں، ظاہر داری کا ایمان تو منافقین کے پاس بھی تھا، وہ اپنی زبانوں سے اللہ تعالیٰ کی توحید کا اقرار بھی کرتے تھے، حضور اکرم صلی اللہ علیہ وسلم کے رسول ہونے کی گواہی بھی دیتے تھے، لیکن اللہ تعالیٰ نے ان کی ایسی ظاہر داری کی گواہی کو قبول نہیں فرمایا، بلکہ ان کے ایمان کی نفی کے ساتھ ساتھ ان کی نمازوں، روزوں، حج و زکوٰۃ جیسی عبادتوں کو بھی رد کرتے ہوئے فرمایا کہ منافقین جہنم کے نیچے طبقے میں ہوں گے۔

لگتا یہ ہے کہ وزیر اعظم صاحب نے عیسائی اقلیت کو خوش کرنے اور مغربی دنیا میں اپنا قد کاٹھ اونچا کرنے کے لئے یہ بات فرمائی ہے، لیکن انہیں معلوم نہیں کہ اس سے عزت نہیں بڑھتی، بلکہ آدمی اللہ تعالیٰ کی مدد و نصرت سے محروم ہو جاتا ہے اور اندیشہ ہے کہ ایسا آدمی کہیں ایمان حقیقی سے محروم نہ ہو جائے۔

(۲)..... وزیر اعظم صاحب کو شاید معلوم نہ ہو کہ اس جملے سے آدمی کا اسلام اور ایمان مشکوک ہو کر رہ جاتا ہے، کیونکہ اس کو پڑھنے یا سننے والا آدمی یہی سمجھتا ہے کہ شاید دین عیسوی کی دعوت دی جا رہی ہے اور اس کا کہنے والا انھوں نے اللہ! دین عیسوی کی دعوت دے رہا ہے، کیا ایک مسلمان وزیر اعظم اپنے نبی اکرم صلی اللہ علیہ وسلم کی تعلیمات کو چھوڑ کر منسوخ و رد کی دعوت دے سکتا ہے؟

(۳)..... وزیر اعظم صاحب کے اس جملے کو سننے والے سادہ لوح انسان اور مسلم نوجوان نسل پر کیا یہ اثر نہیں پڑے گا

کہ وہ عیسائیت کو صحیح مذہب تصور کرنے لگیں گے اور سمجھیں گے کہ ہمیں حضرت عیسیٰ علیہ السلام کی تعلیمات سیکھنی اور حاصل کرنا چاہئیں؟

(۴)..... پھر ان کو سیکھنے یا سمجھنے کے لئے کیا وہ عیسائی پادریوں اور محرف شدہ تورات و انجیل کی طرف نہیں لپکیں گے؟ اور پھر جب وہ ایسا کریں گے تو کیا ان کا دین اور ایمان محفوظ رہے گا؟ اور کیا وہ آہستہ آہستہ ارتداد کی راہ اختیار نہیں کریں گے؟

(۵)..... کیا ہمارے دانشورا اور باشعور حضرات یہ سمجھنے پر حتیٰ بجانب نہیں ہوں گے کہ ہمارے وزیر اعظم صاحب نے اس ایک جملہ میں وہ سب کام کر دکھایا ہے جو عیسائی مشنری اور عیسائی این جی اوز کروڑوں اربوں ڈالر خرچ کرنے کے باوجود سالوں تک نہیں کر سکیں؟

(۶)..... کیا یہ سب کچھ اس فنڈ کی مطلوبہ شرائط کو ملحوظ رکھتے ہوئے تو نہیں کیا جا رہا، جس کی بدولت پنجاب بھر میں دانش کدہ کے نام سے عیسائی کیوٹی اور مغربی اسکولوں کی طرز پر اسکول بنائے جا رہے ہیں، جن میں طلبہ و طالبات کے مخلوط نظام تعلیم کے ساتھ ساتھ ان کے ایک ساتھ نہانے کے لئے سوئمنگ پول تو خاص طور پر بنائے گئے ہیں، لیکن نماز پڑھنے کے لئے کوئی جگہ نہیں۔

وزیر اعظم صاحب کو چاہئے کہ وہ اپنے کہے گئے ان جملوں پر غور فرمائیں اور سوچیں کہ اگر یہ جملے غیر اختیاری طور پر ان کی زبان سے صادر ہوئے ہیں تو اللہ تبارک و تعالیٰ سے اس کی معافی مانگیں اور قوم کے سامنے ان کی وضاحت کریں اور اگر یہ تقریر کسی اور نے ان کو لکھ کر دی ہے تو اس سے باز پرس کریں اور اس سے اس کی وضاحت طلب کریں کہ آخر اس نے یہ غیر اسلامی شرعی جملے تقریر میں کیوں داخل کئے ہیں؟

شیخ سعدی رحمہ اللہ لکھتے ہیں:..... ”وزیر جنتا بادشاہ سے ڈرتا ہے، اگر اتنا اللہ تعالیٰ سے ڈرتا تو فرشتوں سے بڑھ جاتا۔“ ہمارے ارباب اختیار جس قدر امریکہ بہادر سے ڈرتے ہیں، اتنا اللہ تعالیٰ سے نہیں ڈرتے، پاکستان کے عوام چونکہ مسلمان ہیں، اس لئے اب ہمارے حکمران بھی اللہ و رسول اور کتاب و سنت کا نام لینے پر مجبور ہیں، لیکن یہ حضرات کتاب و سنت کا نام لینے میں بھی یہ احتیاط ملحوظ رکھتے ہیں کہ امریکہ بہادر ناراض نہ ہو اور داتا یان مغرب کی طرف سے ان کو بنیاد پرستی کا طعنہ نہ دیا جائے، جس ملک کے عوام اور حکمران ایسے نام نہاد مسلمان ہوں، اس ملک پر اللہ تعالیٰ کی رحمتیں کیا نازل ہوں گی؟ غضب اور قہر ہی نازل ہوگا، یہی وجہ ہے کہ ہر طرف سے جوتے کھا رہے ہیں، مگر دلوں پر ایسی مہر لگی ہے کہ پھر بھی عبرت نہیں پکڑتے۔

اللہ تعالیٰ ہم سب کو ایمان صحیح نصیب فرمائیں اور اعمال صالحہ کی توفیق سے سرفراز فرمائیں۔ آمین

☆.....☆.....☆